



ಸಂಪಾದಕೀಯ EDITORIAL

ಬಿಕ್ಕಟ್ಟಿಗೆ ಕೋರ್ಟ್ ಸೂತ್ರ ರೈತರ ಮುಷ್ಕರ ಪರಿಹಾರಕ್ಕೆ ಸಮಿತಿ

ಮುಂದೂವರೆ ತಿಂಗಳಿಂದ ಚಳಿ ಬಿಸಿಲಿನಿಂದ ದಿಲ್ಲಿಯಲ್ಲಿ ಧರಣಿ ಕುಳಿತಿದ್ದ ರೈತರ ಸಂಕಷ್ಟ ಪರಿಹಾರಕ್ಕೆ ಒಂದು ದಾರಿ ದೊರೆತಿದೆ. ರೈತರು ಮತ್ತು ಕೇಂದ್ರ ಸರ್ಕಾರದ ನಡುವೆ ಸಂಘರ್ಷಕ್ಕೆ ದಾರಿ ಮಾಡಿದ್ದ ವಿವಾದಿತ ಮೂರು ನೂತನ ಕೃಷಿ ಕಾಯಿದೆಗಳ ಜಾರಿಗೆ ಸುಪ್ರೀಂ ಕೋರ್ಟ್ ಮಂಗಳವಾರ ತಡೆ ನೀಡಿದೆ. ಕಾಯಿದೆಗಳ ಕುರಿತ ಬಿಕ್ಕಟ್ಟು ನಿವಾರಣೆಗೆ ಸಮಿತಿಯನ್ನು ರಚಿಸಿದ್ದು, ಎರಡು ತಿಂಗಳ ಒಳಗೆ ವರದಿ ಸಲ್ಲಿಸುವಂತೆ ಸಮಿತಿಗೆ ಸೂಚಿಸಿದೆ. ಆದರೆ, ಸಮಿತಿಯು ಭಾಗವಾಗಲು ರೈತರು ಒಪ್ಪಿಲ್ಲ. ಕಾಯಿದೆಗಳ ರದ್ದತಿಯಲ್ಲದೆ ಬೇರೆ ಯಾವುದಕ್ಕೂ ಒಪ್ಪುವುದಿಲ್ಲ ಎಂದು ಹೇಳಿರುವ ರೈತರು, ಮುಷ್ಕರ ಮುಂದುವರಿಸುವುದಾಗಿ ತಿಳಿಸಿದ್ದಾರೆ.

ಕೋರ್ಟ್ ಮುಂದಿಟ್ಟಿರುವ ಬಿಕ್ಕಟ್ಟು ಪರಿಹಾರದ ದಾರಿ ಸ್ವಾಗತಾರ್ಹ. ರೈತರು ಹಾಗೂ ಸರ್ಕಾರ, ಇಬ್ಬರೂ ಜಗ್ಗದ ಕೆಗ್ಗತ್ತಲಲ್ಲಿ ಕರಿಮನೆಯನ್ನು ಹುಡುಕಿದಂತೆ ಆಗಿದ್ದ



ಈ ಸಮಸ್ಯೆಯ ಇತ್ಯರ್ಥಕ್ಕೆ ತೋರಿದ ಒಂದು ಆಶಾಕರಣ ಇದು. ಆದರೆ ಬಿಕ್ಕಟ್ಟು ಹಾಗೆಯೇ ಮುಂದುವರಿದಿದೆ.

ಯಾಕೆಂದರೆ ಉಭಯರೂ ಒಂದೊಂದು ಹಲವನ್ನು ಹಿಡಿದು ಕೂತಿದ್ದಾರೆ. ರೈತರು ಕಾಯಿದೆ ರದ್ದತಿಯಲ್ಲದೆ ಬೇರೆ ಯಾವುದಕ್ಕೂ ಒಪ್ಪುವುದಿಲ್ಲ ಎಂದಿದ್ದರೆ, ರದ್ದತಿ ಸಾಧ್ಯವಿಲ್ಲ ಎಂದು ಸರ್ಕಾರ ಹೇಳಿದೆ. ಹಲವು ಸುತ್ತಿನ ಮಾತುಕತೆಗಳು ಈಗಾಗಲೇ ನಡೆದಿವೆ. ಇದಕ್ಕಿಂತ ಹೆಚ್ಚಿನದೇನನ್ನು ಸಮಿತಿ ಮಾಡಲಿದೆ ಎಂಬುದನ್ನು ಗಮನಿಸಬೇಕು. ಕೋರ್ಟ್‌ನ ಮುಂದಿದ್ದ ಅರ್ಜಿಗೆ ರೈತರ ಬಗ್ಗೆ ಹೆಚ್ಚಿನ ಹಿತಾಸಕ್ತಿ ಇದ್ದಂತಿಲ್ಲ; ರೈತರನ್ನು ದಿಲ್ಲಿಯ ಗಡಿಯಿಂದ ತೆರವು ಮಾಡಬೇಕು

ಎಂಬುದಷ್ಟೇ ಆದರ ಬೇಡಿಕೆ. ಆದರೆ ರೈತರ ಅಳಲನ್ನು ಕೇಳಿಸಿಕೊಳ್ಳಲು ನ್ಯಾಯಾಂಗ ಒಂದು ದಾರಿ ಮಾಡಿಕೊಟ್ಟಿದೆ. ರೈತರು ಇದಕ್ಕೆ ಸಹಕರಿಸಬೇಕು ಎಂದು ಕೋರ್ಟ್ ಹೇಳಿದೆ. ಅದಕ್ಕಾಗಿ ಉಭಯ ಕಡೆಗಳವರೂ ತಮ್ಮ ಪ್ರತಿಷ್ಠೆಯನ್ನು ಬಿಟ್ಟು ಮಾತುಕತೆಗೆ ಮುಂದಾಗಬೇಕು. ಎರಡೂ ಬಣದವರು ಹಲ ಸಾಧಿಸುವುದರಿಂದ ಯಾವುದೇ ಪ್ರಯೋಜನವಿಲ್ಲ. ಈಗಾಗಲೇ ಸಾವಿರಾರು ರೈತರು ತಮ್ಮೆಲ್ಲ ಕೆಲಸ ಬೋಗಸೆಯನ್ನೂ ಬಿಟ್ಟು ಧರಣಿ ಕುಳಿತಿದ್ದಾರೆ. ಇದು ಅವರ ಮುಂದಿನ ಹಂಗಾಮದ ದುಡಿಮೆ-ಬೆಳೆಗಳ ಮೇಲೆ ದುಷ್ಪರಿಣಾಮ ಬೀರಲಿದೆ. ಹಾಗೆಯೇ ದಿಲ್ಲಿಯಲ್ಲಿ ಕಾನೂನು ಸುವ್ಯವಸ್ಥೆಯ ಸಮಸ್ಯೆ ಉಂಟಾಗುವ ಆತಂಕವೂ ಇದೆ. ರೈತರೇನೋ ಶಾಂತಿಯುತವಾಗಿಯೇ ಧರಣಿ ಕುಳಿತಿದ್ದಾರೆ; ಆದರೆ ದೀರ್ಘಕಾಲೀನವಾಗಿ ಅದು ಯಾವ ತಿರುವು ತೆಗೆದುಕೊಳ್ಳುತ್ತದೋ ಹೇಳಬರುವಂತಿಲ್ಲ.

ನೂತನ ಕಾಯಿದೆಗಳ ಆಗಮನದಿಂದ ಸಣ್ಣ ರೈತರು ಸರ್ವನಾಶವಾಗಿ, ಜಮೀನುಗಳು ಕಾರ್ಪೊರೇಟ್ ಪಾಲಾಗಲಿವೆ; ಬೆಂಬಲ ಬೆಲೆಗಳು ಇಲ್ಲವಾಗಲಿವೆ ಎಂಬುದು ರೈತರ ಆತಂಕ. ನೂತನ ಕಾಯಿದೆಗಳು ರೈತರಿಗಿಂತಲೂ ಕಾರ್ಪೊರೇಟ್‌ಗಳನ್ನು ಒಲೈಸುವಂತೆ ಇರುವುದು ನಿಜ. ಆದರೆ ಕೃಷಿ ವಲಯದಲ್ಲಿ ಸುಧಾರಣೆಗಳು ನಡೆಯಬೇಕಿರುವುದೂ ಅಗತ್ಯ. ಕಾಯಿದೆಗಳು ರೈತರಿಗೆ ಲಾಭಕರ ಅಲ್ಲವೋ ಎಂಬುದು ಅವುಗಳ ಅನುಷ್ಠಾನದಿಂದ ಮಾತ್ರ ಗೊತ್ತಾಗಬೇಕಿದೆ. ಆದರೆ ಇವುಗಳ ಅನುಷ್ಠಾನವೇ ರೈತರ ಸಮಾಧಿಯಾದರೆ ಎಂಬ ಆತಂಕವೂ ಇದೆ. ಇದೊಂದು ನುಂಗಲಾಗದ, ಉಗುಳಲಾಗದ ಸ್ಥಿತಿ. ನಿಜಕ್ಕೂ ರೈತರ ಆತಂಕವೇನು, ಕನಿಷ್ಠ ಬೆಂಬಲ ಬೆಲೆ ಉಳಿಸಿಕೊಂಡು ಕಾಯಿದೆಗಳನ್ನು ಜಾರಿ ಮಾಡಲು ಸಾಧ್ಯವೇ, ರೈತಹಿತ ಕಾಪಾಡುವ ಕ್ರಮಗಳನ್ನು ಕಾಯಿದೆಯಲ್ಲಿ ವಿಚಿತಪಡಿಸುವ ಸಾಧ್ಯತೆಯಿದೆಯೇ, ಕಾರ್ಪೊರೇಟ್‌ಗಳ ಮುಂದೆ ರೈತರ ಧ್ವನಿ ಉಡುಗದಂತೆ ಮಾಡಲು ಕಾಯಿದೆಗಳು ಎಷ್ಟು ಬದ್ಧವಾಗಿವೆ, ರೈತ ವಂಚನೆಗೊಳಗಾದರೆ ಅತನ ಹಿತ ಕಾಪಾಡುವ ಅವಕಾಶಗಳು ಎಷ್ಟಿವೆ- ಇವೆಲ್ಲವೂ ವೈಜ್ಞಾನಿಕ ಅಧ್ಯಯನಕ್ಕೆ ಒಳಪಡಬೇಕು. ಅದನ್ನು ಸಮಿತಿ ಮಾಡಬೇಕು. ಪಾರದರ್ಶಕವಾಗಿ ಕೆಲಸ ನಿರ್ವಹಿಸಿ ಒಂದು ತೀರ್ಮಾನಕ್ಕೆ ಬರಲು ಸಾಧ್ಯವಾಗಬೇಕು. ಕೆಗ್ಗುಟ್ಟನ್ನು ನಾಜೂಕಾಗಿ ಬಿಡಿಸುವ ಎಳೆ ನ್ಯಾಯಾಂಗ ಮಾಡಿಕೊಟ್ಟ ಈ ಅವಕಾಶದಲ್ಲಿ ಇದೆ.